

- पतित्वे तेन सत्येन देवास्तं प्रदिशन्तु मे ॥ १७ ॥
 वचसा मनसा चैव यथा नाभिचराम्यहम् ।
 तेन सत्येन विबुधास्तमेव प्रदिशन्तु मे ॥ १८ ॥
 यथा देवैः स मे भर्ता विहितो निषधाधिपः ।
 5 तेन सत्येन मे देवास्तमेव प्रदिशन्तु मे ॥ १९ ॥
 यथेदं व्रतमारब्धं नलस्याराधने मया ।
 तेन सत्येन मे देवास्तमेव प्रदिशन्तु मे ॥ २० ॥
 स्वं चैव रूपं कुर्वन्तु लोकपाला महेश्वराः ।
 यथाहमभिजानीयां पुण्यश्लोकं नराधिपम् ॥ २१ ॥
 10 निशम्य दमयन्यास्तत्करुणं परिदेवितम् ।
 यथोक्तं चक्रिरे देवाः सामर्थ्यं लिङ्गधारणे ॥ २२ ॥
 सापश्यद्विबुधान्सर्वानस्वेदान्स्तब्धलोचनान् ।
 हृषितस्रगजोहीनान्स्थितानस्पृशतः क्षितिम् ॥ २३ ॥
 छायाद्वितीयो म्लानस्रगजःस्वेदसमन्वितः ।
 15 भूमिष्ठो नैषधश्चैव निमेषेण च सूचितः ॥ २४ ॥
 सा समीक्ष्य तु तान्देवान्पुण्यश्लोकं च भारत ।
 नैषधं वरयामास भैमी धर्मेण पाण्डव ॥ २५ ॥
 विलज्जमाना वस्त्रान्ते जग्राहायतलोचना ।
 स्कन्धदेशे ऽसृजत्तस्य स्रजं परमशोभनाम् ॥ २६ ॥
 20 वरयामास चैवैनं पतित्वे वरवर्णिनी ।
 ततो हा हेति सहसा मुक्तः शब्दो नराधिपैः ॥ २७ ॥
 देवैर्महर्षिभिस्तत्र साधु साध्विति भारत ।
 विस्मितैरीरितः शब्दः प्रशंसद्भिर्नलं नृपम् ॥ २८ ॥